

ایم کیو ایم جمہوری عمل کی حفاظت کرے گی، قائد ایم کیو ایم الطاف حسین

جمہوریت پسند جماعتوں کے ساتھ مل کر جمہوری عمل کے خلاف سازش کا ڈٹ کر مقابلہ کریں گے

صدر مملکت کا منصف پاکستان میں یکجہتی کی علامت اور محترم ہوتا ہے، لیگی رہنماؤں کو اس کا احساس کرنا چاہئے

ایم کیو ایم آئندہ انتخابات میں پورے ملک سے حیران کن نتائج دے گی

جمہوریت پسند سیاسی رہنماؤں کا رکنان اتوار کو تبت سینٹر کراچی میں ایم کیو ایم کی احتجاجی ریلی میں بھرپور شرکت کریں

کراچی سمیت ملک بھر میں 34 شہروں میں ایم کیو ایم کے جنرل ورکرز اجلاسوں سے بیک وقت ٹیلی فونک خطاب

لندن۔۔۔ 29، اکتوبر 2011ء

متحدہ قومی موومنٹ کے قائد جناب الطاف حسین نے کہا ہے کہ ایم کیو ایم نہ صرف جمہوری عمل کی حفاظت کرے گی بلکہ تمام جمہوریت پسند جماعتوں کے ساتھ مل کر جمہوری عمل کا پیہہ جام کرنے کی سازش کا ڈٹ کر مقابلہ کرے گی۔ انہوں نے مسلم لیگ (ن) کے رہنماؤں سے کہا کہ احتجاج کرنا ان کا جمہوری حق ہے لیکن وہ اپنی زبان کو لگام دیں، اور کسی کے خلاف تنقید کرنے میں نازیبا اور بیہودہ زبان کے استعمال سے گریز کریں۔ انہوں نے پیپلز پارٹی سمیت تمام سیاسی و مذہبی جماعتوں کے رہنماؤں سے اپیل کی کہ وہ کل بروز اتوار تبت سینٹر کراچی میں ایم کیو ایم کی احتجاجی ریلی میں بھرپور شرکت کریں۔ انہوں نے کہا کہ ایم کیو ایم آئندہ انتخابات میں پورے ملک سے حیران کن نتائج دے گی اور ہر مظلوم کے دلوں کی دھڑکن بن کر ابھرے گی۔ یہ بات انہوں نے چرم قربانی جمع کرنے کے سلسلے میں لال قلعہ گراؤنڈ کراچی سمیت ملک بھر میں 34 شہروں میں خدمت خلق فاؤنڈیشن کے رضا کاروں اور ایم کیو ایم کے کارکنان کے اجلاسوں سے بیک وقت ٹیلی فونک خطاب کرتے ہوئے کہا۔ ان اجلاسوں میں ایم کیو ایم کے لاکھوں کارکنان نے شرکت کی جبکہ خواتین کارکنان بھی بہت بڑی تعداد میں شریک تھیں۔ اپنے خطاب میں جناب الطاف حسین نے صدر مملکت آصف علی زرداری کے خلاف وزیر اعلیٰ پنجاب میاں شہباز شریف اور دیگر مسلم لیگی رہنماؤں کی جانب سے نازیبا زبان کے استعمال پر افسوس کا اظہار کرتے ہوئے کہا کہ گزشتہ روز وزیر اعلیٰ پنجاب میاں شہباز شریف نے لاہور میں بے ہنگم جلسہ سے خطاب میں کوئی کام کی بات کرنے اور عوامی فلاح کا پروگرام دینے کے بجائے صرف صدر پاکستان آصف علی زرداری کو حدف تنقید بنایا اور ان کے خلاف بیہودہ زبان استعمال کی گئی جس کی میں پر زور مذمت کرتا ہوں۔ انہوں نے کہا کہ ہمیں صدر مملکت کے خلاف تنقید کے عمل پر کوئی اعتراض نہیں لیکن صدر مملکت کا منصف پاکستان میں یکجہتی کی علامت اور محترم ہوتا ہے، میاں شہباز شریف اور دیگر مسلم لیگی رہنماؤں کو اس کا احساس کرنا چاہئے۔ انہوں نے کہا کہ جمہوریت کے جاری عمل کو ختم کرنے کیلئے مسلم لیگ (ن) کی جانب سے جو غیر جمہوری اور غیر اخلاقی رویہ اختیار کرنا شروع کر دیا گیا ہے لیکن میں یقین دلاتا ہوں کہ ایم کیو ایم جمہوری عمل کی بھرپور حفاظت کرے گی اور صدر مملکت آصف علی زرداری کے خلاف نازیبا زبان استعمال کرنے پر بھرپور احتجاج کرے گی اور اس سلسلے میں کل بروز اتوار دوپہر 2 بجے تبت سینٹر کراچی میں ایم کیو ایم کی احتجاجی ریلی منعقد کی جائے گی۔ جناب الطاف حسین نے مسلم لیگ (ق)، مسلم لیگ فنکشنل، پیپلز پارٹی اور دیگر سیاسی و مذہبی جماعتوں کے رہنماؤں، کارکنوں اور حق پرست پر یقین رکھنے والے مسلم لیگ (ن) کے رہنماؤں اور کارکنوں سے بھی اپیل کی وہ ایم کیو ایم کی احتجاجی ریلی میں شرکت کر کے ثابت کر دیں کہ وہ ملک سے جمہوری عمل کا خاتمہ نہیں چاہتے ہیں۔ انہوں نے کہا کہ جو عناصر غیر جمہوری ہتھکنڈے استعمال کر کے جمہوری عمل کا خاتمہ کرنے کی سازش کر رہے ہیں، ایم کیو ایم، پیپلز پارٹی سمیت تمام جمہوریت پسند قوتوں کے ساتھ مل کر جمہوری عمل کا پیہہ جام کرنے کی سازش کا ڈٹ کر مقابلہ کرے گی۔ اس موقع پر جناب الطاف حسین نے حبیب جالب کی روح سے معذرت کے ساتھ ترمیم شدہ نظم بھی ترنم سے سنائی جسے شہداء نے بے حد پسند کیا اور پنڈال زبردست تالیوں سے گونجتا رہا۔ انہوں نے کہا کہ میں مسلم لیگ (ن) سے کہتا ہوں کہ احتجاج کرنا آپ کا جمہوری حق ہے لیکن احتجاج میں زبان کو لگام دیں اور کسی پر تنقید کرنے میں بیہودہ زبان کے استعمال سے گریز کریں۔ میں ہر اس شخص سے کہتا ہوں کہ جو ایم کیو ایم اور الطاف حسین پر تنقید کرنا چاہے ضرور کرے، مگر انہیں ادب کے دائرے سے باہر نہیں جانا چاہئے اور کسی کے خلاف بیہودہ زبان استعمال نہیں کرنا چاہئے، انہیں یاد رکھنا چاہئے کہ اگر انہوں نے جمہوری عمل کو نقصان پہنچانے کا عمل جاری رکھا تو ایم کیو ایم ان کے ایک جلسہ کے مقابلہ میں دس جلسے کرے گی۔ جناب الطاف حسین نے ملک بھر میں ایم کیو ایم کے کارکنان کو مخاطب کرتے ہوئے کہا کہ آپ متحد رہیں اور اپنی صفوں میں نظم و ضبط برقرار رکھیں انشاء اللہ آئندہ الیکشن میں ایم کیو ایم ملک بھر سے حیران کن نتائج دیکر ثابت کرے گی کہ وہ پاکستان کی تمام مظلوم قومیتوں کے دلوں کی دھڑکن بن چکی ہے۔ جناب الطاف حسین نے ایم کیو ایم کے فلاحی ادارے خدمت خلق فاؤنڈیشن اور سن چیریٹی کی فلاحی سرگرمیوں کا تذکرہ کرتے ہوئے کہا کہ خدمت خلق فاؤنڈیشن پاکستان میں غریبوں اور ناداروں کو طبی امداد فراہم کر رہی ہے، اس ادارے کے تحت اسکول، اسپتال، ڈسپنسریاں اور گشتی شفا خانے کام کر رہے ہیں، طبی امدادی کیمپ قائم کر کے ڈیٹنگی وائرس سے متاثرہ مریضوں کو علاج و معالجہ کی سہولیات فراہم کی جا رہی ہے، سیلاب، زلزلہ اور دیگر قدرتی آفات میں یہ ادارہ ہر جگہ دکھی انسانیت کی خدمت

میں مصروف ہے۔ جبکہ حیدرآباد میں جدید طرز کا اسپتال بھی قائم کیا جا چکا ہے اور کے کے ایف کے تحت ملک بھر میں اعلیٰ معیار کے تعلیمی اداروں کا منصوبہ پایہ تکمیل تک پہنچ چکا ہے اور بہت جلد اس کی تعمیر کا آغاز کر دیا جائے گا۔ انہوں نے کہا کہ سن چیریٹی کی شاخیں برطانیہ، امریکہ، کینیڈا اور مختلف یورپی ممالک میں قائم کی جا چکی ہیں اور اس ادارے کے تحت نذیر حسین یونیورسٹی زیر تعمیر ہے اس کے علاوہ حال ہی میں سن چیریٹی کی جانب سے جدید طرز کی ایمبولنس خدمات خلق فاؤنڈیشن کو فراہم کی ہیں۔ جناب الطاف حسین نے کہا کہ خدمت خلق فاؤنڈیشن ایک غریب فلاحی ادارہ ہے جو عوام کے چندوں اور عطیات سے انسانیت کی خدمت میں مصروف ہے۔ لہذا خدمت خلق فاؤنڈیشن کے رضا کار اور تمام کارکنان اپنے اپنے علاقوں میں نظم و ضبط کے ساتھ خدمت خلق فاؤنڈیشن کیلئے قربانی کے جانوروں کی کھالیں جمع کریں۔

صدر آصف زرداری سے الطاف حسین کا ٹیلی فون پر رابطہ

ایم کیو ایم جمہوری عمل کے خلاف ہر سازش کا ڈٹ کر مقابلہ کرے گی، الطاف حسین

موجودہ حکومت، ایم کیو ایم اور دیگر اتحادی جماعتوں کے ساتھ مل کر ملک و قوم کی خدمت کرتی رہے گی، صدر مملکت

صدر مملکت آصف علی زرداری نے الطاف حسین کی جانب سے پڑھی گئی نظم کی تعریف بھی کی

لندن۔۔۔ 29، اکتوبر 2011ء

متحدہ قومی موومنٹ کے قائد جناب الطاف حسین نے صدر مملکت آصف علی زرداری سے ٹیلی فون پر گفتگو کی اور جمہوری عمل کے تحفظ کیلئے انہیں اپنی حمایت کا یقین دلایا۔ صدر مملکت سے گفتگو کرتے ہوئے جناب الطاف حسین نے کہا کہ ایم کیو ایم جمہوری عمل کے خلاف ہر سازش کا ڈٹ کر مقابلہ کرے گی اور ہمیشہ کی طرح آزمائش کے ہر موقع پر جمہوری حکومت کے ساتھ کھڑی ہوگی۔ انہوں نے صدر مملکت کے خلاف وزیر اعلیٰ پنجاب میاں شہباز شریف اور دیگر لیگی رہنماؤں کی جانب سے نازیبا زبان استعمال کرنے پر افسوس کا اظہار کرتے ہوئے کہا کہ ایم کیو ایم نے اس غیر اخلاقی اور غیر پارلیمانی طرز عمل کا سختی سے نوٹس لیا ہے اور اس سلسلہ میں کل بروز اتوار کو تبت سینٹر کراچی میں ایم کیو ایم کی احتجاجی ریلی منعقد کی جائے گی۔ جناب الطاف حسین نے اظہار یکجہتی اور خیر سگالی کے پیغام پر مبنی خط بھجوانے پر صدر آصف علی زرداری کا شکریہ ادا کیا اور انہیں جمہوریت کے فروغ کیلئے اپنے بھرپور تعاون کا یقین دلایا۔ صدر مملکت آصف علی زرداری نے جمہوریت کے فروغ اور جمہوری اداروں کے استحکام کیلئے جناب الطاف حسین اور ایم کیو ایم کے کردار کو سراہتے ہوئے کہا کہ موجودہ حکومت، ایم کیو ایم اور دیگر اتحادی جماعتوں کے ساتھ مل کر ملک و قوم کی خدمت کرتی رہے گی۔ اس موقع پر صدر مملکت آصف علی زرداری نے جناب الطاف حسین کی جانب سے پڑھی گئی نظم کی تعریف بھی کی۔ دونوں رہنماؤں کے درمیان ملک کی مجموعی سیاسی صورتحال اور باہمی دلچسپی کے مختلف امور پر تبادلہ خیال بھی کیا گیا۔

رابطہ کمیٹی کے اراکین محترمہ نسرین جلیل، رضا ہارون اور واسع جلیل نے تبت سینٹر کا دورہ

کراچی۔۔۔ 29، اکتوبر 2011ء

متحدہ قومی موومنٹ کی رابطہ کمیٹی کے اراکین محترمہ نسرین جلیل، رضا ہارون اور واسع جلیل نے ایم اے جناح روڈ پر واقع تبت سینٹر کا دورہ کیا اور صدر مملکت آصف علی زرداری کے خلاف مسلم لیگ ن کی جانب سے نازیبا زبان استعمال کرنے پر ایم کیو ایم کے زیر اہتمام منعقدہ ”استحکام جمہوریت ریلی“ کے انتظامات کا جائزہ لیا۔ اس موقع پر حق پرست اراکین سندھ اسمبلی مقیم عالم، طاہر قریشی، شعیب ابراہیم، ایم کیو ایم کراچی تنظیمی کمیٹی کے اراکین کے علاوہ انتظامیہ کے اہم افسران اور اہلکار بھی موجود تھے۔ رابطہ کمیٹی کے اراکین نے ریلی کی تیاریوں کے سلسلے میں تشکیل دی گئی فوڈ کمیٹی، اسٹیج کمیٹی، پنڈال کمیٹی، لائٹ اینڈ سائونڈ کمیٹی، ویکلینس کمیٹی، ٹریفک کنٹرول کمیٹی اور میڈیا کمیٹی کے ذمہ داران سے ملاقات کی اور ان سے انتظامات کی تفصیلات معلوم کیں۔ رابطہ کمیٹی کے اراکین نے اسٹیج کی جگہ کا تعین کیا اور ریلی میں شرکت کیلئے آنے والے روٹ کو حتمی شکل دی۔ رابطہ کمیٹی کے اراکین نے ریلی کے انتظامات میں مصروف ذمہ داران و کارکنان کو قائد تحریک جناب الطاف حسین کی جانب سے زبردست خراج تحسین بھی پیش کیا۔ اس موقع پر میڈیا کے نمائندگان سے گفتگو کرتے ہوئے رابطہ کمیٹی کے رکن رضا ہارون نے کہا کہ مسلم لیگ (نواز گروپ) کی جانب سے صدر مملکت کے عہدے کے خلاف گھٹیا اور غلیظ زبان استعمال کرنا نہ صرف جمہوریت کے خلاف سازش ہے بلکہ استحکام پاکستان پر کاری ضرب ہے جس کی جتنی بھی مذمت کی جائے وہ کم ہے۔ انہوں نے کہا کہ صدر مملکت کا عہدہ وفاق اور استحکام پاکستان کی علامت ہے اور وفاق اور استحکام پاکستان کے خلاف بات کرنا ملک سے غداری ہے۔ انہوں نے کارکنان و عوام سے اپیل کی کہ وہ تبت سینٹر پر منعقدہ ”استحکام جمہوریت ریلی“ میں زیادہ سے زیادہ تعداد میں شرکت کریں اور اسے عظیم الشان ریلی کو کامیابی سے ہمکنار کرائیں۔

ایم کیو ایم ملک میں غریب و متوسط طبقے کا انقلاب برپا کرے گی، کنورنوید جمیل

ایم کیو ایم اسکیم 33 معمار سیکٹر میں منعقدہ جنرل ورکرز اجلاس سے خطاب

کراچی۔۔۔ 29، اکتوبر 2011ء

متحدہ قومی موومنٹ کی رابطہ کمیٹی کے رکن کنورنوید جمیل نے کہا ہے کہ ایم کیو ایم انقلابی تحریک ہے جو ایک دن ضرور ملک میں غریب و متوسط طبقے کا انقلاب برپا کرے گی اور ملک سے فرسودہ جاگیر دارانہ، وڈیرانہ اور سردارانہ نظام کا خاتمہ کر کے 98 فیصد غریب و متوسط طبقے کی حکمرانی کے خواب کو تعبیر دے گی۔ ان خیالات کا اظہار انہوں نے گزشتہ روز ایم کیو ایم اسکیم 33 معمار سیکٹر میں منعقدہ جنرل ورکرز اجلاس سے خطاب کرتے ہوئے کیا۔ جنرل ورکرز اجلاس میں ذمہ داران و کارکنان نے کثیر تعداد میں شرکت کی اس موقع پر ایم کیو ایم کراچی تنظیمی کمیٹی کے ارکان بھی موجود تھے۔ کنورنوید جمیل نے کہا کہ ملک کے عوام اب بار بار آزمائے ہوئے نام نہاد سیاستدانوں کو مزید موقع دینے کے بجائے ان کا محاسبہ کریں اور اپنے درمیان سے ہی پڑھے لکھے غریب و متوسط طبقے کے افراد کو منتخب کر کر اسمبلیوں میں بھیجیں۔ انہوں نے کہا کہ ایم کیو ایم پر جھوٹی اور بے بنیاد الزام تراشیاں اور تو اتر کے ساتھ جاری رکھی جانے والی گھناؤنی سازشوں کا مقصد یہ ہے کہ ایم کیو ایم کو ملک بھر کی تمام قومیتوں میں شعوری بیداری پیدا کرنے سے روکا جاسکے۔ انہوں نے کہا کہ حق پرستی کے فکر و فلسفہ اور نظریئے سازشی ہتھکنڈوں کے ذریعے پھیلنے سے ہرگز نہیں روکا جاسکتا، ماضی میں بھی ایم کیو ایم ان ہتھکنڈوں کا جواں مردی سے سامنا کر چکی ہے اور ایم کیو ایم کی جدوجہد اب ملک میں غریب و متوسط طبقے کے انقلاب کی منزل کو قریب لے آئی ہے۔ کنورنوید جمیل نے کارکنان پر زور دیا کہ وہ نظم و ضبط کی پابندی کریں، بڑوں کا احترام کریں اور عوامی مسائل کے حل کیلئے اپنی تمام تر صلاحیتوں کو بروئے کار لائیں۔

گوجرانوالہ کے نجی اسکول میں بچیوں کے منہ پر سیاہی ملنے کے واقعہ نے اساتذہ کے معزز پیشے پر داغ لگا دیا ہے، رابطہ کمیٹی

کراچی۔۔۔ 29، اکتوبر 2011ء

متحدہ قومی موومنٹ کی رابطہ کمیٹی نے گوجرانوالہ کے نجی اسکول میں اساتذہ کی جانب سے 7 بچیوں کے منہ پر کالی سیاہی مل کر اسکول سے باہر نکالنے اور اسکول انتظامیہ کی جانب سے نجی ٹی وی چینل کی کوریج ٹیم کو تشدد کا نشانہ بنانے اور سنگین نتائج کی دھمکیاں دینے کی سخت ترین الفاظ میں مذمت کی ہے۔ ایک بیان میں رابطہ کمیٹی نے کہا کہ بچیوں کے چہروں پر اساتذہ کی جانب سے سیاہی مل کر اسکول سے باہر نکالنے کے واقعہ نے اساتذہ کے معزز پیشے پر داغ لگا دیا ہے اور یہ واقعہ بچوں اور طالب علموں کے حقوق کے قوانین کی سنگین اور کھلی خلاف ورزی ہے۔ رابطہ کمیٹی نے مطالبہ کیا کہ گوجرانوالہ کے نجی اسکول میں بچیوں کے منہ پر سیاہی ملنے، انہیں باہر نکالنے اور نجی ٹی وی چینل کی کوریج ٹیم کو تشدد کا نشانہ بنانے کے واقعہ میں ملوث تمام افراد کو گرفتار کیا جائے اور عبرتناک سزا دی جائے۔

ایم کیو ایم کے زیر اہتمام اتوار کو دوپہر 2 بجے تبت سینٹر پر ”استحکام جمہوریت ریلی“ منعقد ہوگی

ریلی کے شرکاء سے جناب الطاف حسین براہ راست ٹیلی فونک خطاب کریں گے

کراچی۔۔۔ 29، اکتوبر 2011ء

متحدہ قومی موومنٹ کے زیر اہتمام صدر مملکت آصف علی زرداری کے خلاف مسلم لیگ (ن) گروپ کی جانب سے نازیبا زبان استعمال کرنے پر 130 اکتوبر اتوار کو دوپہر 2 بجے تبت سینٹر، ایم اے جناح روڈ کراچی کے مقام پر ”استحکام جمہوریت ریلی“ منعقد ہوگی جس سے متحدہ قومی موومنٹ کے قائد جناب الطاف حسین لندن سے براہ راست ٹیلی فونک خطاب کریں گے۔ ”استحکام جمہوریت ریلی“ کے انتظامات کا جائزہ لینے ایم کیو ایم کی رابطہ کمیٹی کے اراکین اور حق پرست ارکان اسمبلی نے ہفتہ کی سہ پہر تبت سینٹر، ایم اے جناح روڈ کا دورہ کیا اور تیار یوں کا جائزہ لیا۔ ریلی کے انعقاد پر کارکنان و عوام میں زبردست جوش و خروش پایا جا رہا ہے جبکہ استحکام جمہوریت ریلی کے انتظامات آج رات گئے تک مکمل کر لئے جائیں گے۔

حق پرست صوبائی وزیر رضا ہارون کی پاکستان اور افغانستان کے لئے جاپان کے نمائندہ خصوصی

Tadamichi Yamamoto سے وزارت خارجہ کے دفتر میں ملاقات

ٹوکیو:۔۔۔۔۔ 29 اکتوبر، 2011ء

متحدہ قومی موومنٹ کی رابطہ کمیٹی کے رکن و حق پرست صوبائی وزیر رضا ہارون نے گزشتہ روز پاکستان اور افغانستان کے لئے جاپان کے نمائندہ خصوصی Tadamichi Yamamoto سے وزارت خارجہ کے دفتر میں ملاقات کی۔ ملاقات میں سیاسی، معاشی، اقتصادی، صورتحال سمیت باہمی دلچسپی کے دیگر امور پر تبادلہ خیال کیا گیا۔ ملاقات میں جاپان اور پاکستان کے ساتھ دوستانہ تعلقات کو مزید فروغ دینے کے خطے میں پائیدار قیام امن کیلئے روز دیا گیا۔ اس موقع پر رضا ہارون نے Tadamichi Yamamoto کو ایم کیو ایم کی جانب سے پاکستان میں جمہوریت کے فروغ، امن و استحکام کے لئے کی جانے والی مثبت کوششوں سے آگاہ کیا۔ اس موقع پر Tadamichi Yamamoto نے رضا ہارون سے اپنے خیالات کا اظہار کرتے ہوئے ایم کیو ایم کی جانب سے پاکستان اور بین الاقوامی سطح پر جمہوری عمل کیلئے کی جانے والی کوششوں کو خوش آئند قرار دیا۔ بعد ازاں رضا ہارون نے Tadamichi Yamamoto کو قائد تحریک کی زندگی پر مبنی کتاب میرا زندگی کا سفر پیش کی۔

حق پرست عوام و کارکنان پاکستان فلم انڈسٹری کی سینئر اداکارہ و ہدایت کارہ شمیم آراء

کی جلد و مکمل صحتیابی کیلئے دعا کریں، جناب الطاف حسین کی اپیل

لندن:۔۔۔۔۔ 29 ستمبر، 2011ء

متحدہ قومی موومنٹ کے قائد جناب الطاف حسین نے پاکستان فلم انڈسٹری کی سینئر اداکارہ و ہدایت کارہ شمیم آراء کی علالت پر گہری تشویش کا اظہار کیا اور ان کی صحتیابی کیلئے دعا کی ہے۔ ایک بیان میں جناب الطاف حسین نے حق پرست ماؤں، بہنوں، بزرگوں، نوجوانوں اور کارکنان سے اپیل کی ہے کہ وہ شمیم آراء کی جلد و مکمل صحتیابی کیلئے دعا کریں

☆☆☆☆☆